

|| śrī ||

atha śrī trivikramapaṇḍitācāryasuta śrī

nārāyaṇapaṇḍitācāryaviracitaḥ

|| śrī madhvavijayaḥ ||

7. saptamaḥ sargaḥ

atha haimavate taṭāṃtare badarīṣaṇḍaviśeṣamaṇḍitam |

paramāśramamāśrayaṃ śriyaḥ sakalajaḥ sa dadarśa

viśrutam || 7.1 ||

himavarṣaraviprabhāsaḥ pṛthusatraprathitā dvijāśrayāḥ |

api viṣṇupadaspṛśo:'lasanubhaye yatra vicitraśākhinaḥ ||

7.2 ||

śravaṇāmṛtagīrgaṇairdvijaiḥ śukamukhyaiḥ

śubhapakṣibhirvṛtam |

kamaleṣṭatamasthirāṃtaraiḥapi haṃsaiḥ

paramairamecakaiḥ || 7.3 ||

sumanonikareṇa pūritaṃ

svamano:'bhīṣṭadamalpadurgamam |

aparasparamatsaraprajam nanu  
vaikumṭhamivācyutālayam || 7.4 ||

tamimam praviṣamṭamāśramam  
dvyadhikatriṃśadudāralakṣaṇam |  
guṇasāraidaḥ kutūhalād avalokyaṣaya ityaciṃtayan || 7.5  
||

kanakātulatālasannibhaḥ kamalākṣo  
vimaleṃdusanmukhaḥ |  
gajarājagatirmahābhujāḥ pratiyān ko:'yamapūrvapūruṣaḥ ||  
7.6 ||

atiśamṭavapurniśākaraḥ svayamekāṃtakharo divākaraḥ |  
iti nāsyā guṇārṇavākṛteḥupamānam bhuvaneṣu labhyate ||  
7.7 ||

paramāśramiṇām gataśramo nanu cihnāni bibharti  
dhīradhīḥ |

api mānuṣabhāvavigraho vipulaṃ vismayamātanoti naḥ ||  
7.8 ||

caturaścaturānanaḥ svayaṃ pavano vā vratirūpa āvrajan |  
śṛtināthadidṛkṣayā:'nyathā na khalu  
syānnikhilāgryalakṣmavān || 7.9 ||

avalokitalakṣaṇaḥ sa taiḥ iti saṃciṃtya kutūhalākulaiḥ |  
aviḷaṃbagatirnyaśāmayat tarumārāt surapādapottamam ||  
7.10 ||

masṛṇatvacamunnataṃ tataṃ  
bahuśākhāphaṇasūnaratnakam |  
bhagavaṃtamaṇṭamaṇṭike sthitamīśasya niṣevaṇāya  
vā || 7.11 ||

aticitravicitrapatriṇaṃ bahuvarṇaṃ harigonivāarakam |  
muninaṃdanamiṇḍirāpateḥ adhikeṣṭaṃ  
patatāmivādhipam || 7.12 ||

amṛtātmamahāphalapradaṃ duravāpaṃ haribhaktivarjitaiḥ  
|  
śritasādhupurāṇabhārataṃ nigamaṃ  
mūrtamivoruśākhinam || 7.13 ||

atha tasya sa vedikāṃtare suviśāle vimale manohare |  
avalokitavānanaṃtadhīḥdivi devāniva tāpasottamān || 7.14  
||

api saptatayā virājitān gatasamkhyān guṇino guṇojjhitān |  
api manyumadādivarjitān gatabhogān pavanāśanān sadā ||  
7.15 ||

munimaṇḍalamadhyavartinam  
trijaganmaṇḍalamamḍanāyitam |  
iha satyavatīsutaṃ hariṃ paripūrṇapramatiḥ samaikṣata ||  
7.16 ||

nijahr̥tkamale:'tinirmale satataṃ sādhu niśāmayannapi |

avalokya punaḥpunarnavam̐ tamasau vismita ityaciṃtayāt  
|| 7.17 ||

agaṇayyaguṇārṇavo:'malaḥ sa hi nārāyaṇa eṣa kevalam |  
vidhinā:'nusṛtaṃ parāśarāt suṣuve satyavatī kilātra yam ||  
7.18 ||

dhavaḷe:'sya manaḥpayonidhau sadanukrośagirīṃdraloḷite  
|  
prakaṭībhavati sma suṃdarī dayitā daityaripostrayīmayī ||  
7.19 ||

ita eva purāṇagauragau samahābhāratapārijātake |  
sati jātavati vyajāyata pravaram̐ sūtragaṇāmṛtam̐ svayam ||  
7.20 ||

niravagrahamurvanugraham̐ vidadhat pāṃḍusutādisajjane  
|  
avanāvavanāya saṃvidāṃ sucirāyaiṣa cacāra cārugiḥ ||  
7.21 ||

adhunā kalikālavṛttaye saviteva kṣaṇadānuvṛttaye |  
janadṛgviṣayatvamatyajadbhagavānāśramamāvasannima  
m || 7.22 ||

tadidaṃ vapurasya dṛśyate daliteṃdīvarasuṃdaradyuti |  
paramājinayogapīṭhagaṃ mama  
cetonayanābhinaṃdanam || 7.23 ||

agaṇayyaguṇaiḥ supūritaṃ paripūrṇāgaṇitātmasadguṇaiḥ |  
idamastasamastadūṣaṇaṃ sacidānaṃdamayaṃ hi  
kevalam || 7.24 ||

kamalākamalāsanānilaiḥ vihaḡāhīṃdraśiveṃdrapūrvakaiḥ |  
padapadmarajo'sya dhāritaṃ śirasā haṃta vahāmyahaṃ  
muhuḥ || 7.25 ||

praṇamāmi padadvayaṃ vibhoḥ  
dhvajavajrāṃkuśapadmaciḥnavat |

nijamānasarāgapīḍanādaruṇībhūtamivāruṇaṃ svayam ||  
7.26 ||

nanu kevalameva vaiṣṇavaṃ śritavaṃtaḥ  
padamātmarociṣā |  
tamaso:'pyubhayasya nāśakā vijayaṃte nakharā navam  
ravim || 7.27 ||

sukumārataḷāṃgulīmatoḥ padayorasya nigūḍhagulphayoḥ  
|  
upamānamaho na labyate kavivaryairitaretaraṃ vinā ||  
7.28 ||

ucitāṃ gurutāṃ dadhat kramāt śuci tejasvi  
suvṛttamuttamam |  
bhajato:'tra ca bhājayatyado vibhujamghāyugaḷam  
sarūpatām || 7.29 ||

acalāsanayogapaṭṭikā varakakṣyā sakṛdāptamiṣṭadam |

parito:'pi hariṃ sphuraṃtyaho aniśaṃ dhanyatameti me  
matiḥ || 7.30 ||

rucireṇa varaiṇacarmaṇā rucirājadyuticārurociṣā |  
paramorunitaṃbasamḡinā paramāścaryatayā virājyate ||  
7.31 ||

tanunimnasunābhiśobhite valibhe vārijanābha ādadhe |  
pratanāvatisuṃdare mṛdau udare:'smin  
jagadaṃḡamaṃḡalam || 7.32 ||

hṛdaye kṛtasajjanodaye suviśāle vimale manohare |  
ubhayaṃ vahati trayīmayaṃ bhagavān  
brahmasusūtramuttamam || 7.33 ||

asame:'nadhike susādhite nijatāte ravirāśidīdhiti |  
pradadau trijagajjayadhvajam vidhiredadgaḡasaṃgi  
bhūṣaṇam || 7.34 ||

arivārijalakṣaṇollasatsukumārāruṇa pāṇipadmayoḥ |



pr̥thupīvaravṛttahastayoḥupamām̐ naiva  
labhāmahe:'nayoh̐ || 7.35 ||

bhajatām̐ varatarkamudrayā dyati  
hastāgramabodhamīśituḥ |  
adhijānu samarpitam̐ param̐  
kṛtabhūyobhayabhaṅgamāṅgalam̐ || 7.36 ||

satatam̐ gaḷatā svataḥ śrutitritayeneva nikāmamaṅkitaḥ |  
suviḍam̐bitakam̐burīkṣyate vararekhātrayavān gurorgaḷaḥ  
|| 7.37 ||

sakalāstakalam̐kakālīmasphuradiṁduprakaroruvibhramam  
|  
adharīkurute svaśobhayā vadanam̐ devaśikhāmaṅeridam̐ ||  
7.38 ||

aruṅāśmadalām̐tarollasannavamuktāvalimasya lajjayet |  
hasataḥ sitadam̐tasam̐tatiḥ paramaśrīraruṅoṣṭharociṣaḥ ||  
7.39 ||

dvijavṛṇḍakṛtaṃ kutūhalād  
anuyogāṃdhusahasramuttamam |  
iyamekapade sarasvatī śrutibhartuḥ paripūrayatyaho ||  
7.40 ||

jalajāyatalocanasya māṃ avaloko:'yamupetya lālayan |  
kurute parirabhya pūritaṃ bhuvanānaṃdakarasmitānvitaḥ  
|| 7.41 ||

upakarṇamamuṣya bhāsītā tuḷasī maṃtrayatīva lālitā |  
mama nātha padaṃ na matsarāt jalajādyāni  
hareyurityalam || 7.42 ||

vibhavābhibhavodbhavādikaṃ bhuvanānāṃ  
bhuvanaprabhorbhruvoḥ |  
anayorapi dabhravibhramāt sabhavāṃbhojabhavātmanāṃ  
bhavet || 7.43 ||

trijagattilakālikāṃtare tilako:'yaṃ parabhāgamāptavān |

harinīlagirīṃdramastakasphuṭaśoṇopalapaṃktisannibhaḥ  
|| 7.44 ||

navamaṃbudharaṃ viḍaṃbayadvaravidyudvalayaṃ  
jagadguroḥ |  
avalokya kṛtārthatāmagāṃ sajaṭāmaṃḍalamāṃḍanaṃ  
vapuḥ || 7.45 ||

na ramā:'pi  
padāṃgulīlasannakhadhūrājadanaṃtasadguṇān |  
gaṇayed gaṇayaṃtyanārataṃ paramān ko:'sya paro guṇān  
vadet || 7.46 ||

na kutūhalitā kutūhalaṃ tanumenāmaivalokya sadguroḥ |  
sanavāvaraṇāṃḍadarśino gṛhabuddhyā mama  
niṣkutūhalaṃ || 7.47 ||

iti ciṃṭayatā mahādhiyā padavīṃ bāhyagatāmatīyuṣā |  
sa manonayanaiḥ purāgataḥ tata āpe vapuṣā:'pi vedarāt ||  
7.48 ||

gurubhaktibharānatākṛtiḥ viracayyāṃjalibaṃdhamamḥjasā |  
kṣaṇamāmukūlikṛtekṣaṇaḥ sa gurum  
kevalamabhyavaṃdata || 7.49 ||

vinayābharaṇena bhūṣitaḥ sphuṭamaṣṭāṃgaviśiṣṭaceṣṭitaḥ  
|  
bhagavattamapādapaṃkaje bhagavān sa praṇanāma  
bhāgyavān || 7.50 ||

sa nirīkṣya parāśarātmajaḥ praṇataṃ  
preṣṭhamaśeṣasadguṇaiḥ |  
karayoryugaḷena valgunā tamudasthāpayadāśupātinā ||  
7.51 ||

amitapramatiṃ śrutīśvaraḥ parirebhe parigṛhya taṃ dṛtam  
|  
praṇayāmr̥tapūrṇamānasaḥ smitavaktraḥ  
pariphullalocanaḥ || 7.52 ||

yamajāmyudavāsa ūrjito yadi jāṃbūnadavāri saṃvrajet |  
kanakadyutimadhvasaṃgavānupamīyeta sa tena nīlabhāḥ  
|| 7.53 ||

yadi rājavibhūṣaṇairyutau dvijavaryānvayajāvimau harī |  
nṛpagotrabhuvoḥ purā:'tmanoḥ  
sphuṭatulyāvupagūḍhayormithaḥ || 7.54 ||

idamāpa śuko:'pi lāḷanaṃ na samagraṃ jagatāṃ pituḥ  
pituḥ |  
alabhiṣṭa yadeṣa dhanya ityatikautūhalaṃ tāpasaiḥ ||  
7.55 ||

amuṣya śiṣyā vinayena tasmai gurorabhiprāyavido  
vidagdhāḥ |  
tadā:'nurūpaṃ dadurāsanāṃ te caturmukhāyeva  
mukundaḥ || 7.56 ||

āsyatāmityudīryopaviṣṭe satyavatyāḥ sute satyavāci |

naṃdayan maṃdahāsāvalokaiḥ tān munīṃdrānihopāviśat  
saḥ || 7.57 ||

avagamyā taṃ munigaṇā variṣṭhato  
vidhivadvyadhurvidhivido:'sya mānanām |  
api saṃkathāḥ śrutisukhāḥ kavīṃdrayo  
ranayorniśamyā paramāṃ mudam yayuḥ || 7.58 ||

sajnānāyā:'naṃdavijjānamūrtī prāptau pṛthvīmāśrame tatra  
tāvāt |  
jājvalyete viṣṇuvāyū sma devau  
vedavyāsānaṃdatīrthābhidhānau || 7.59 ||

|| iti śrīmatkavikulatilaka trivikramapaṃḍitācāryasuta  
nārāyaṇapaṃḍitācāryaviracite śrīmadhvavijaye  
ānaṃdāṃkīte saptamaḥ sargaḥ ||